

## ānandalaharī

- bhavāni stōtuṃ tvāṃ prabhavati chaturbhirna vadanaiḥ  
 prajānāmīśānastripuramathanaḥ paṃchabhirapi |  
 na ṣaḍbhiḥ sēnānīrdaśaśatamukhairapyahipatiḥ  
 tadānyēṣāṃ kēṣāṃ kathaya kathamasminnavasaraḥ || 1
- ghṛtakṣīradrākṣāmadhumadhurimā kairapi padaiḥ  
 viśiṣyānākhyēyō bhavati rasanāmātra viṣayaḥ |  
 tathā tē sauṃdaryam paramaśivadr̥ṇmātraviṣayaḥ  
 kathaṃkāraṃ brūmaḥ sakalanigamāgōcharaguṇē || 2
- mukhē tē tāṃbūlaṃ nayanayugaḷē kajjalakalā  
 lalāṭē kāśmīraṃ vilasati gaḷē mauktikalatā |  
 sphuratkāṃchī śāṭī pṛthukaṭitaṭē hāṭakamayī  
 bhajāmi tvāṃ gaurīṃ nagapatikiśōrīmavirataṃ || 3
- virājanmaṃdāradrūmakusumahārastanataṭī  
 nadadvīṇānādaśravaṇavilasatkuṃḍalaguṇā |  
 natāṃgī mātāṃgī ruchiragatibhaṃgī bhagavatī  
 satī śaṃbhōraṃbhōruhachaṭulachakṣurvijayatē || 4
- navīnārkabhrājanmaṇikanakabhūṣaṇaparikaraiḥ  
 vṛtāṃgī sāraṃgīruchiranayanāṃgīkṛtaśivā |  
 taḍitpītā pītāṃbaralalitamaṃjīrasubhagā  
 mamāparṇā pūrṇā niravadhisukhairastu sumukhī || 5
- himādrēḥ saṃbhūtā sulalitakaraiḥ pallavayutā  
 supuṣpā muktābhirbhramarakalitā chālakabharaiḥ |  
 kṛtasthāṇusthānā kuchaphalanatā sūktisarasā  
 rujāṃ haṃtrī gaṃtrī vilasati chidānaṃdalatikā || 6

- saparnāmākīrṇām katipayaguṇaiḥ sādaramiha  
 śrayamtyanyē vallīm mama tu matirēvaṃ vilasati |  
 aparṇaikā sēvyā jagati sakalairyatparivr̥taḥ  
 purāṇō'pi sthāṇuḥ phalati kila kaivalyapadavīm || 7
- vidhātrī dharmāṇām tvamasi sakalāmnāyajanā  
 tvamarthānām mūlaṃ dhanadanamanīyāṃghrikamalē |  
 tvamādiḥ kāmānām janani kṛtakaṃdarpavijayē  
 satām muktērbījaṃ tvamasi paramabrahmamahiṣī || 8
- prabhūtā bhaktistē yadapi na mamālōlamanasaḥ  
 tvayā tu śrīmatyā sadayamavalōkyō'hamadhunā |  
 payōdaḥ pānīyaṃ dīśati madhuraṃ chātakamukhē  
 bhṛśaṃ śaṃkē kairvā vidhibhīranunītā mama matiḥ || 9
- kṛpāpāṃgālōkaṃ vitara tarasā sādhucharitē  
 na tē yuktōpēkṣā mayi śaraṇadīkṣāmupagatē |  
 na chēdiṣṭaṃ dadyādanupadamahō kalpalatikā  
 viśēṣaḥ sāmānyaiḥ kathamitaravallīparikaraiḥ || 10
- mahāṃtaṃ viśvāsaṃ tava charaṇapaṃkēruhayugē  
 nidhāyānyannaivāśritamiha mayā daivatamumē |  
 tathāpi tvachchētō yadi mayi na jāyēta sadayaṃ  
 nirālambō lambōdarajanani kaṃ yāmi śaraṇaṃ || 11
- ayaḥ sparśē lagnaṃ sapadi labhatē hēmapadavīm  
 yathā rathyāpāthaḥ śuchi bhavati gaṃgaughamilitaṃ |  
 tathā tattatpāpairatimalinamaṃtarmama yadi  
 tvayi prēmṇāsaktaṃ kathamiva na jāyēta vimalaṃ || 12

tvadanyasmādichchāviṣayaphalalābhē na niyamaḥ  
 tvamarthānāmichchādhikamapi samarthā vitarāṇē |  
 iti prāhuḥ prāmchaḥ kamalabhavanādyāstvayi manaḥ  
 tvadāsaktaṃ naktaṃ divamuchitamīśāni kuru tat || 13

sphurannānāratnasphaṭikamayabhittipratiphala  
 ttvadākāraṃ chaṃchachchaśadharakalāsaudhaśikharaṃ |  
 mukumḍabrahmēṃdraprabhṛtiparivāraṃ vijayatē  
 tavāgāraṃ ramaṃ tribhuvanamahārājagṛhiṇi || 14

nivāsaḥ kailāsē vidhiśatamakhādyaḥ stutikarāḥ  
 kuṭumbaṃ trailōkyam kṛtakarapuṭaḥ siddhinikaraḥ |  
 mahēśaḥ prāṇēśastadavanidharādhiśatanayē  
 na tē saubhāgyasya kvachidapi manāgasti tulanā || 15

vṛṣō vṛddhō yānaṃ viṣamaśanamāśā nivasanaṃ  
 śmaśānaṃ krīḍābhūrbhujaganivahō bhūṣaṇavidhiḥ |  
 samagrā sāmagrī jagati viditaiva smararipōḥ  
 yadētasyaiśvaryaṃ tava janani saubhāgyamahimā || 16

aśēṣabrahmāṃḍapralayavidhinaisargikamatiḥ  
 śmaśānēṣvāsīnaḥ kṛtabhasitalēpaḥ paśupatiḥ |  
 dadhau kaṃṭhē hālāhalamakhilabhūgōlakṛpayā  
 bhavatyāḥ saṃgatyāḥ phalamiti cha kalyāṇi kalayē || 17

tvadīyaṃ sauṃdaryaṃ niratiśayamālōkya parayā  
 bhīyaivāsīdgaṃgā jalamayatanaḥ śailatanayē |  
 tadētasyāstasmādvadanakamalaṃ vīkṣya kṛpayā  
 pratiṣṭhāmātanvannijaśirasivāsēna giriśaḥ || 18

viśālaśrīkhaṇḍadravamṛgamadākīrṇaghusrṇa  
prasūnavyāmiśraṃ bhagavati tavābhyamgasalilaṃ |  
samādāya sraṣṭā chalitapadapāṃsūnnijakariḥ  
samādhattē sṛṣṭiṃ vibudhapurapaṃkēruhadṛśāṃ || 19

vasaṃtē sānaṃdē kusumitalatābhiḥ parivṛtē  
sphurannānāpadmē sarasi kalahaṃsālisubhagē |  
sakhībhiḥ khēlaṃtīm malayapavanāṃdōlitajalē  
smarēdyastvāṃ tasya jvarajanitapīḍāpasarati || 20

|| iti śrīmachchamkarāchārya virachitā ānaṃdalaharī saṃpūrṇam ||